

# 5

## අවසාන නබිත්වය

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ  
 وَكَانَ اللَّهُ بِكُلِّ شَيْءٍ عَلِيمًا

**(ජනයාහි) “මුහම්මද් නුඹලා අතරින් මිනිස්සුන්ගෙන් කිසිවකුට පියකු නොවේ. එහෙත් ඔහු අල්ලාහ්ගේ රසූල්වරයා ද නබිවරයන්ගේ මුද්‍රාව ද වේ. අල්ලාහ් සියලු දෑ ගැන සඳා දන්නේ ය.” (33 අල් අහ්සාබි : 40)**

ලෝක ජනයාට යහ මඟ පෙන්වීම උදෙසා අල්ලාහ් කාලයෙන් කාලයට එවන ලද නබිවරු හා රසූල්වරු විශ්වාස කිරීම ඊශානයේ ඉතා වැදගත් කරුණකි. මේ පිළිබඳ ඔබ මීට පෙර ඉගෙන ගෙන ඇත. එම නබිවරුන් අතර මුහම්මද් සල්ලේලාහු අලෙහි වසල්ලම් තුමා අවසාන නබිවරයා යන්නත් එතුමාට පසු තවත් නබිවරුන් නොපැමිණෙන බවත් ඉස්ලාමීය දැක්ම වේ. මෙය ප්‍රතික්ෂේප කිරීම “කූෆර්” වේ. මෙය අල් කුර්ආනය හා හදීස් ස්ථිර කර ඇත.

### අවසාන නබිත්වය සනාථ කරන අල් කුර්ආන් සාකච්ඡා

1. ඉහත 33:40 උද්ධෘතයෙහි සඳහන් මෙම වැකිය මුහම්මද් සල්ලේලාහු අලෙහි වසල්ලම් තුමාට පසු නව නබිවරයෙකු නොමැත, යන්නට පැහැදිලි සාක්ෂියකි. එතුමාට පසු තවත් නබිවරයකු නොමැති නම් තවත් රසූල්වරයෙකු ද නොමැත, යන්න තවත් ස්ථිර වේ. මක් නිසා ද යත් රිසාලත්හි තත්ත්වය නබිත්වයේ තත්ත්වයට වඩා විශේෂ වේ. සියලු ම රසූල්වරු නබිවරු වෙති. නමුදු, සියලු ම නබිවරුන් රසූල්වරුන් නොවේ ය, යන්නත් අවධානය යොමු කළ යුතු කරුණකි.
2. “මට පසු අහමද් නමින් රසූල්වරයෙක් පැමිණෙන්නේ ය, යන ශුභාරංචිය මම පවසමි, යයි මර්සම්ගේ පුත් ඊසා කී බව සිහියට නගනු.....” (61 අස් සෆ්ෆ් : 6)

මෙය ඊසා අලෙහිස්සලාම් තුමා තම සමාජයට මුහුම්මද් සල්ලේලාහු අලෙහි වසල්ලම් තුමා පිළිබඳ සැල කළ පුවතකි. එසේ ම, නබි සල්ලේලාහු අලෙහි වසල්ලම්තුමා අවසාන නබිවරයා ය, යන්න අනෙකුත් නබිවරු රැසක් ම තම සමාජයට පූර්ව වශයෙන් දැනුම් දී ඇත්තාහ.

3. අද දින මට නුඹලා වෙනුවෙන් නුඹලාට නුඹලාගේ ආගම සම්පූර්ණ කළෙමි. තව ද නුඹලාගේ දීන් (ජීවන රටාව) වශයෙන් ඉස්ලාමය සතුටින් භාර දුනිමි. (5 අල් මාඉද :3)

නබි සල්ලේලාහු අලෙහිවසල්ලම් තුමාගේ වගාකයට දින කිහිපයකට පෙර පහළ කරන ලද මෙම වැකිය පිළිබඳ ඉමාම් ඉබ්නු කසීර් (රන්) තුමාණෝ මෙසේ පැවසූහ. මෙය මෙම සමාජය වෙත අල්ලාහ් පිරිනැමූ මහත් දායාදයකි. ඔවුන්ට ඔවුන්ගේ දහම සම්පූර්ණ කළේ ය.

එහෙයින්, තවත් දහමක් ඔවුන්ට අවශ්‍ය නොවේ. එලෙස ම ඔවුන්ට තවත් රසුල්වරයකු අවශ්‍ය නොවේ. මක්නිසා ද යත් මුහම්මද් සල්ලේලාහු අලෙහි වසල්ලම් තුමාණන් අල්ලාහ් විසින් අවසාන නබි ලෙස ද මනුෂ්‍ය-ජීන් යන දෙවර්ගයට ම පොදු නබිවරයා ලෙස ද එවනු ලැබුවේ ය.

**අවසාන නබිත්වය සනාට කරන හදිස්ති ශාක්ෂය**

1. “මාත් අනෙකුත් නබිවරුන් අතර ඇති වෙනසට හොඳ ම උදාහරණය නම්, මිනිසෙක් නිවසක් තනා නිමකරන්නේ ය. එම නිවසට ඇතුළු වූවෝ එය නරඹා විස්මයට පත් වූහ. නමුදු ඔවුහු එහි සම්පූර්ණ නොකර අතහැර දමා තිබූ කුඩා හිඩැසක් පිළිබඳ දොස් කීවෝ ය. ඔව්. (ඉස්ලාම් නැමැති ගොඩනැගිල්ලේ) සම්පූර්ණ නොකර අතහැර දමනු ලැබූ එම හිඩැස පිරවීමට පැමිණි තැනැත්තා මම වෙමි. මා සමගින් නබිවරුන්ගේ සබඳතාව අවසන් විය.” (බුහාරි, මුස්ලිම්)

2. “මම අනෙකුත් නබිවරුන්ට වඩා කරුණු හයකින් සුවිශේෂී වී ඇත්තෙමි. මට “ජවාම්උල් කලීම්” යන කථික චතුරත්වය ලබා දෙනු ලැබ ඇත. අන් අය තුළ මා කෙරෙහි ගෞරව අභිමානයක් ඇති වන ගුණාංගයක් ලැබ ඇත්තෙමි. “ගනීමත්” හලාල් කෙරී ඇත. මුළු මහත් භූතලය ම මා මස්ජිදයක් ලෙසට ද පාර්ශුද්ධ ද්‍රව්‍යයක් ලෙසට ද පත් කරනු ලැබ ඇත. මුළු ලෝකයට ම නබිවරයකු ලෙස යවනු ලැබ ඇත්තෙමි. මා සමගින් නබිවරුන්ගේ පැමිණීම අවසන් වේ.” (නිර්මදි, ඉබ්නුමාජා)

3. “මට නම් බොහොමයක් තිබේ. මම මුහම්මද් වෙමි. මම අන්මද් වෙමි. මම “මාහී” වෙමි. (විනාශ කර දමන්නා) අල්ලාහ් මා මගින් කුර්ගය කම්මුතු කර දමන්නේ ය. මම “හාෂිර්” වෙමි. (එක් රැස් කරන්නා) ජනයා එක් රැස් වන්නේ (පරමාන්ත දින) මා අසල ය. මම “ආකිබ්” වෙමි. (අවසානය) එනිසා මගෙන් පසු කිසිදු නබිවරයෙකු නොමැත. (බුහාරි, මුස්ලිම්)

4. “මගේ සමාජය තුළ මුසාවාදීන් තිස් දෙනෙක් බිහි වෙති. ඔවුහු සියල්ලෝ ම තමන් නබිවරුන් බවට විවාද කරති. එහෙත් මම නබිවරු සියල්ලන්ට ම අවසානයා ලෙස සිටින්නෙමි. මගෙන් පසු වෙනත් කිසිදු නබිවරයෙකු නොමැත්තේ ය.” (අබුදාවුද්)

**තාර්කික සාක්ෂි**

අල්ලාහ් මෙලොවට නබිවරුන් එවන ලද පසුබිම වෙත අවධානය යොමු කළ විට නබිවරුන් එවීමට සාධාරණ හේතු කිහිපයක් පැහැදිලි ය. ඒවා පහත දැක්වේ.

- කිසිදු නබිවරයෙකු එවනු නොලැබූ සමාජයක් ලෙස තිබිය යුතු ය. නැතහොත් තවත් සමාජයකට එවන ලද නබිවරයකුගේ නබිත්වයේ පණවූය නොලැබී තිබිය යුතු ය.
- කලින් පැමිණි නබිවරුන්ගේ දේශනා විනාශ වී තිබිය යුතු ය. නැතහොත් වෙනස් කර තිබිය යුතු ය.
- කලින් පැමිණි නබිවරයාගේ දේශනා සම්පූර්ණ වී නොතිබිය යුතු ය.
- නබිවරයෙකුට තවත් නබිවරයෙකුගේ සහාය අවශ්‍ය වී තිබිය යුතු ය.

මුහම්මද් සල්ලේලාහු අලෙහි වසල්ලම්තුමාට පසු තවත් නබිවරයකු පැමිණෙන්නේ නම් ඊට හේතුව ලෙස කලින් පවසන ලද හේතු තිබිය යුතු ය. නමුත් එවැනි කිසිදු සාධාරණ හේතුවක් පැහැදිලි ව නොපෙනේ. එහෙයින් නබිතුමාට පසුව තවත් නබිවරයකු පැමිණීමේ කිසිදු අවශ්‍යතාවක් නොමැත. එනිසා සහාබිවරු, තාබීර්න්වරු, තබ්ලත් තාබීර්න්වරු යන සියලු දෙනා ම මුහම්මද් සල්ලේලාහු අලෙහි වසල්ලම් තුමාට පසු කිසිදු නබිවරයෙකු නොඑන බවට ඒකමතික තීරණයක එළඹ සිටියෝ ය.

මුහම්මද් සල්ලේලාහු අලෙහි වසල්ලම්තුමා අවසාන නබිතුමා යන්නට සාක්ෂි රැසක් තිබෙන විට නබිතුමාට පසුව තමන් ද නබි යැයි කිහිප දෙනකු තර්ක කළ විට දුර්වල ඊමානය හා නොදැනුම්වත්කම හේතුවෙන් කිහිප දෙනෙක් ඔවුන් පිළිගත්හ. මෙමගින් ජනයා නොමඟ ගොස් සමාජය හේද වී විසිර යන අවදානම ද ඇති විය. එහෙයින් ඒ ඒ කාලවල විසූ විද්වතුන් හා පාලකයෝ ව්‍යාජ නබිත්වය පදනම් කොට ගත් ප්‍රචාර මැඩ පවත්වා සත්‍ය තහවුරු කිරීමට උත්සාහ කළහ.

ඉමාම් අබු හනීෆා රහ්මතුල්ලාහි අලෙහිතුමාගේ කාලයේ දී ව්‍යාජ නබිවරයකු “මගේ නබිත්වය පිළිඹිබු කරන සංකේත විදහා දැක්වීමට මට අවස්ථාවක් ලබා දෙන්න” යැයි පැවසුවේ ය. එය සැල වූ ඉමාම්තුමා “මොහුගේ එම සංකේත විදහා දක්වන මෙන් විමසීමෙන් ම ඔහු කාෆිර්වරයකු බවට පත් වේ. මක්නිසාද යත් කිසිසේත් ම මුහම්මද් සල්ලේලාහු අලෙහි වසල්ලම් තුමාට පසු කිසිදු නබිවරයකු නොමැති නිසා” යැයි පැවසුවේ ය.

**ඉතිහාසය තුළ බිහි වූ ව්‍යාජ නබිවරුන් කිහිපදෙනෙකු**

**අස්වතුල් අන්සි :-** මොහු යෙමන් ප්‍රදේශයට අයත් වූවෙකි. නබිතුමාගේ කාලයේ විසූ මොහු ගෞරුස් තෙලම් යන සහාබිවරයා විසින් ඝාතනය කරනු ලැබුවේ ය.

**මුසෙලමා:-** නජ්ද් ප්‍රදේශයට අයත් වූ මොහු නබිතුමාගේ කාලයේ විසුවකු වේ. අබු බක්ර් රළියල්ලාහු අන්හුතුමාගේ කාලයේ දී යමාමා සටනේ දී වන්ඡි බින් හර්බි යන සහාබිවරයා විසින් ඝාතනය කරනු ලැබුවේ ය.

**සජාහ්:-** මෙම කාන්තා ව්‍යාජ නබිවරිය මදීනාවට විරුද්ධ ව සටන් දියත් කිරීමට උත්සාහ කළා ය. එය සාර්ථක නොවූ විට මුසෙලමා සමඟ එක් වී ඔහු විවාහ කර ගත්තා ය. ඔහු ඝාතනය වූ පසු ව ඉස්ලාමය වැළඳ ගත්තා ය.

**තුලෙහා:-** ක්‍රි.ව. 630 දී ඉස්ලාමය වැළඳගත් මොහු ක්‍රි.ව. 631 දී බුදාහා සටනේ දී කාලිද් බින් වලිද්ගේ සේනාව විසින් මැඩ පැවැත්වූ පසු නැවත ඉස්ලාමය වැළඳ ගත්තේ ය. තම වැරුද්ද පිළිගත් ඔහු ඉන්පසු ඉස්ලාමයේ ජයග්‍රහණය උදෙසා යුද්ධ රැසක සටන් වැදුණේ ය. අවසානයේ දී නහර්වාන් යුද්ධයේ දී ඡනීද් වූවේ ය.

මුහම්මද් සල්ලේලාහු අලෙහි වසල්ලම්තුමාගේ අවසාන නබිත්වයට විරුද්ධ ව ප්‍රචාර දියත් කළ අය තවත් ඇත. ඔවුහු තම ප්‍රචාරය සඳහා නොයෙකුත් මාර්ග උපකාරී කර ගත්තෝ ය. ඒවායින් සමහරක් මෙසේ ය.

- අල් කුර්ආනයට හා සුන්නාත්වට වැරදි අර්ථකථන ලබා දේ.
- ව්‍යාජ හදිස් ගොඩනැගීම
- ඉස්ලාමීය මූලික විශ්වාසවල සැක ඉස්මතු කිරීම.

අවසාන නබිත්වයට විරුද්ධ මෙවැනි ප්‍රචාරයන්ට ඉස්ලාමීය විද්වත්හු පැහැදිලි ලෙස පිළිතුරු ලබා දෙමින් සිටියහ. මුහම්මද් සල්ලේලාහු අලෙහි වසල්ලම්තුමාගේ අවසාන නබිත්වයෙහි සැක ඇති කර ගැනීම ඊමානය විනාශ කරන කරුණකි. එහෙයින් මෙම කරුණේ දී සියලු ම මුස්ලිම්වරුන් පැහැදිලි ව හා අවධානයෙන් සිටීම අත්‍යාවශ්‍ය කරුණකි.

**පාඩමේ අතුළත් වැදගත් අරාබි වචන**

﴿ الْمَاحِي ﴾ ﴿ الْعَاقِبُ ﴾ ﴿ الْحَاشِرُ ﴾ ﴿ بُطَاحَةٌ ﴾

- අභ්‍යාසය**
1. මුහම්මද් සල්ලේලාහු අලෙහි වසල්ලම්තුමා අවසාන නබිවරයා ය, යන්නට අල් කුර්ආනයෙහි හා සුන්නාත්වෙහි ඇති සාක්ෂි 2 බැගින් ඉදිරිපත් කරන්න.
  2. මුහම්මද් සල්ලේලාහු අලෙහි වසල්ලම්තුමා අවසාන නබිවරයා ය, යන්න ඔබ ඉගෙන ගත් පාඩම පසුබිම් කරගෙන කරුණු ඉදිරිපත් කරන්න.
  3. ඉතිහාසයේ බිහි වූ ව්‍යාජ නබිවරුන් කිහිප දෙනෙකුගේ නම් ලියන්න.